

جائے نماز بجھائے بغیر زمین پر نماز پڑھنا

مجیب: مولانا محمد شفیق عطاری مدنی

فتویٰ نمبر: WAT-2952

تاریخ اجراء: 04 صفر المظفر 1446ھ / 10 اگست 2024ء

دارالافتاء اہلسنت

(دعوت اسلامی)

سوال

بغیر جائے نماز کے زمین پر نماز پڑھ سکتے ہیں؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

زمین پاک صاف ہے تو جائے نماز بجھائے بغیر بھی اس پر نماز پڑھ سکتے ہیں، بلکہ افضل بھی یہی ہے کہ جائے نماز وغیرہ بجھائے بغیر زمین پر ہی نماز پڑھی جائے کہ اس میں عاجزی زیادہ ہے، البتہ جائے نماز بجھا کر نماز پڑھنا بھی جائز ہے۔

نور الايضاح میں ہے: ”ولا بأس بالصلاة على الفرش والبسط واللبود والأفضل الصلاة على الأرض أو ماتنبتہ“ ترجمہ: فرش، چٹائی اور نمدہ وغیرہ پر نماز پڑھنے میں کوئی حرج نہیں ہے، البتہ زمین پر یا جو زمین سے (گھاس وغیرہ) اگتی ہے، اس پر نماز پڑھنا افضل ہے۔ (نور الايضاح، فصل فيما لا يكره للمصلي، ج 1، ص 75، المكتبة العصرية)

حاشية الطحطاوى على مراقي الفلاح میں ہے: ”الصلاة على الأرض أفضل۔۔۔ لأن الصلاة سرها التواضع والخشوع وذلك في مباشرة الأرض أظهر وأتم“ ترجمہ: زمین پر نماز پڑھنا افضل ہے؛ اس لئے کہ پوری نماز تواضع اور خشوع (کانام ہے) اور (تواضع و خشوع کا حصول) زمین پر ہی اظہر و اتم ہے۔ (حاشية الطحطاوى على مراقي الفلاح، ج 1، ص 268، دارالكتب العلمية، بيروت)

امیر اہلسنت مولانا محمد الیاس عطاری قادری دامت برکاتہم العالیة سے سوال ہوا: ننگے فرش پر نماز پڑھنا کیسا ہے؟ تو آپ نے جواباً فرمایا: ”میں ننگے فرش پر ہی نماز پڑھنا پسند کرتا ہوں، اس کی پہلی وجہ یہ ہے کہ بغیر کچھ بجھائے ننگے فرش پر نماز پڑھنا افضل ہے۔۔۔ حضرت سیدنا عمر بن عبدالعزیز رحمۃ اللہ تعالیٰ علیہ صرف مٹی ہی پر سجدہ کرتے تھے۔ اور زمین پر بلا حائل نماز پڑھنا تو ہمارے پیارے آقا صلی اللہ تعالیٰ علیہ وآلہ وسلم سے بھی ثابت ہے، چنانچہ حضرت

سیدنا ابوسعید خدری رضی اللہ تعالیٰ عنہ اپنی روایت کردہ طویل حدیث کے آخر میں فرماتے ہیں: ”اکیس رمضان المبارک کی صبح کو میری آنکھوں نے مکہ مدنی مصطفیٰ صلی اللہ تعالیٰ علیہ وآلہ وسلم کو اس حالت میں دیکھا کہ آپ صلی اللہ تعالیٰ علیہ وآلہ وسلم کے پیشانی مبارک پر پانی والی گیلی مٹی کا نشانِ عالی شان تھا۔ اس حدیث پاک سے معلوم ہوا کہ رسول پاک صاحب لولاک صلی اللہ تعالیٰ علیہ وآلہ وسلم نے خاک پر سجدہ ادا فرمایا جیسی تو خاک کے خوش نصیب ذرات سرور کائنات شہنشاہ موجودات صلی اللہ تعالیٰ علیہ وآلہ وسلم کی نورانی پیشانی سے بے تابانہ چمٹ گئے تھے۔“
(رسالہ: شریرجنات کو بدی کی طاقت کہنا کیسا، ص 6،7،8، مکتبۃ المدینہ)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ



Dar-ul-Ifta Ahlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net